

पहला कॉलम



देश के कई राज्यों में भारी बारिश की चेतावनी, तेज हवाएं चलने की आशंका

बंगाल, ओडिशा और आंध्र प्रदेश में मछुआरों को समुद्र में न जाने की सलाह

नई दिल्ली ।

भारत मौसम विज्ञान विभाग की ओर से मौसम का अपडेट जारी किया गया है। उत्तर-पश्चिम बंगाल की खाड़ी और आसपास के इलाकों में बना कम दबाव का क्षेत्र अब उत्तर-पश्चिम और पश्चिम-मध्य बंगाल की खाड़ी और उससे सटे दक्षिण ओडिशा-उत्तरी आंध्र प्रदेश के तटों पर स्थित है, जिसकी वजह से क्रांती परिसंचरण समुद्र तल से 7.6 किमी की ऊंचाई तक फैला हुआ है और ऊंचाई के साथ दक्षिण-पश्चिम की ओर झुका हुआ है। आईएमडी के मुताबिक अगले 48 घंटों में उत्तर बंगाल की खाड़ी और मध्य बंगाल की खाड़ी में; और बांग्लादेश-पश्चिम बंगाल-ओडिशा-उत्तरी आंध्र प्रदेश के तटों के साथ और उनसे दूर 40-50 किमी प्रति घंटे की रफ्तार से तेज हवाएं चलने की आशंका जताई जा रही है। स्थिति में उत्तर बंगाल की खाड़ी और मध्य बंगाल की खाड़ी और बांग्लादेश-पश्चिम बंगाल-ओडिशा-उत्तरी आंध्र प्रदेश के तटों पर मछुआरों को नहीं जाने की सलाह दी गई है। वहीं, ओडिशा के में हल्की बारिश और कुछ स्थानों पर बहुत भारी बारिश होने की संभावना है। गंगा के मैदानी इलाकों वाले पश्चिम बंगाल में कई जगहों पर हल्की और कुछ स्थानों पर भारी बारिश हो सकती है। छत्तीसगढ़ में भी इस तरह की बारिश की आशंका है। आंध्र प्रदेश में शुक्रवार को ज्यादातर स्थानों पर हल्की से मध्यम बारिश और कुछ स्थानों पर भारी से बहुत भारी बारिश होने की आशंका है। कुछ ऐसी ही स्थिति तेलंगाना की रेली। मध्य प्रदेश में भी शुक्रवार को ज्यादातर स्थानों पर हल्की से मध्यम बारिश और कुछ स्थानों पर भारी बारिश होने की आशंका है।

ब्रिक्स में पीयूष गोयल की अपील, सदस्य देश एक-दूसरे के लिए खोलें बाजार

गैर-टैरिफ बाधाएं घटाने और भुगतान प्रणालियों को जोड़ने पर जोर, मजबूत आपूर्ति श्रृंखला के लिए गहरे आर्थिक एकीकरण की पेशी

नई दिल्ली ।

वाणिज्य एवं उद्योग मंत्री पीयूष गोयल ने शुक्रवार को ब्रिक्स व्यापार मंच के दौरान सदस्य और साझेदार देशों से एक-दूसरे के लिए अपने बाजार अधिक खुले बनाने की अपील की। उन्होंने व्यापार में आने वाली गैर-टैरिफ बाधाओं को कम करने, नियामक प्रक्रियाओं को आसान बनाने और विभिन्न देशों की भुगतान प्रणालियों को आपस में जोड़ने की जरूरत बताई। गोयल ने कहा कि ब्रिक्स देशों के बीच व्यापार अधिक गहरा और लचीला होना चाहिए। आपूर्ति श्रृंखलाएं दोनों दिशाओं में निर्बाध रूप से चलें और संरक्षणवादी बाधाओं से प्रभावित न हों। उन्होंने कहा कि व्यापार आर्थिक विकास और सदस्य देशों के लोगों की खुशहाली का महत्वपूर्ण माध्यम बनना चाहिए। गोयल ने ब्रिक्स देशों से एक-दूसरे के उत्पादों के लिए बाजार तक आसान पहुंच उपलब्ध कराने का आग्रह किया। इसमें कच्चे माल और महत्वपूर्ण खनिज भी शामिल हैं। उनका कहना है कि बाजारों में पहुंच आसान होने से सदस्य देशों के बीच व्यापार और आर्थिक सहयोग को बढ़ावा मिलेगा। मंत्री ने सीमा शुल्क की प्रक्रिया को तेज करने और नियामक नियमों को सरल बनाने पर भी जोर दिया। उन्होंने कहा कि गैर-टैरिफ बाधाएं व्यापार के रास्ते में बड़ी चुनौती हैं और कई मामलों में इनसे होने वाली अतिरिक्त लागत शुल्क से भी ज्यादा हो सकती है। भुगतान प्रणालियों को जोड़ने पर जोर ब्रिक्स देशों के बीच आर्थिक एकीकरण को मजबूत करने के लिए भुगतान प्रणालियों को आपस में जोड़ने की जरूरत पर भी गोयल ने जोर दिया। उनका मानना ​​है कि इससे सीमा पार लेनदेन को आसान बनाने और व्यापार की लागत व समय घटाने में मदद मिल सकती है। मजबूत आपूर्ति श्रृंखला पर फोकस गोयल ने कहा कि मौजूदा वैश्विक अर्थव्यवस्था में आपूर्ति श्रृंखलाओं की अधिक लचीला बनाना जरूरी है। ब्रिक्स देश आपसी आर्थिक सहयोग बढ़ाकर वैश्विक स्तर पर उत्पन्न होने वाली अनिश्चितताओं और व्यापार के बढ़ते विखंडन का सामना कर सकते हैं। उन्होंने कहा कि ब्रिक्स देशों को ऐसा कारोबारी माहौल तैयार करना चाहिए, जहां कंपनियों को नए साझेदार और बाजार मिलें तथा व्यापार और निवेश का प्रवाह अधिक सुगम हो। ब्रिक्स में वैश्विक अर्थव्यवस्था का बड़ा हिस्सा गोयल के मुताबिक ब्रिक्स देश वैश्विक व्यापार में महत्वपूर्ण हिस्सेदारी रखते हैं और दुनिया की बड़ी आबादी का प्रतिनिधित्व करते हैं। ऐसे में समूह के भीतर आर्थिक संबंधों को मजबूत करने की काफी संभावनाएं हैं।

सभी निर्भीक होकर अपने मताधिकार का प्रयोग करे-राज्यपाल

जयपुर ।

राज्यपाल श्री हरिभाऊ बागडे ने शुक्रवार को नगर निकाय आम चुनाव में अपना मतदान किया। राज्यपाल ने प्रातः 10.40 बजे केशवनगर सामुदायिक भवन, हॉल लेफ्ट स्थित मतदान भवन पर पहुंचकर अपना मतदान किया। राज्यपाल ने कहा कि मतदान लोकतंत्र का पावन अवसर है । उन्होंने नगर निकाय आम चुनाव में मतदाताओं को भयमुक्त होकर अपने मताधिकार का प्रयोग करने की अपील भी की। उन्होंने मतदान में अधिकाधिक भागीदारी का आह्वान किया।

पीएम मोदी ने साझा किया संस्कृत श्लोक, सकारात्मक वैश्विक चर्चाओं का आह्वान

नई दिल्ली ।

आगामी ब्रिक्स शिखर सम्मेलन से पहले प्रधानमंत्री नरेंद्र मोदी ने वैश्विक कल्याण के लिए सकारात्मक और सार्थक चर्चाओं की उम्मीद जारी है। शुक्रवार को एक पोस्ट के जरिए उन्होंने एक संस्कृत सुभाषितम् भी साझा किया, जिसमें अच्छे लोगों के साथ संगति और संवाद पर जोर दिया है। प्रधानमंत्री मोदी ने कहा कि अगले कुछ दिनों में दुनिया के कई

देशों के नेता उच्चस्तरीय बैठक के लिए नई दिल्ली में जुटने वाले हैं। उन्होंने विश्वास व्यक्त किया कि यह सम्मेलन दुनिया के समक्ष मौजूद विभिन्न वैश्विक मुद्दों पर विचार-विमर्श का महत्वपूर्ण मंच साबित होगा। पीएम मोदी ने जो श्लोक साझा किया, वहां हैं सद्भिरेव सहासीत सद्भिः कुर्वीत सद्भूतिम्। सद्भिर्विवादं मैत्रीं च नासद्भिः किंचिदाचरेत्। यह संदेश अच्छे साथियों के साथ मिलकर समस्याओं का समाधान खोजने

की भारतीय परंपरा को दिखाता है। इस बीच, रूसी राष्ट्रपति व्लादिमीर पुतिन शिखर सम्मेलन में भाग लेने के लिए शुक्रवार सुबह नई दिल्ली पहुंचे। फरवरी 2022 में यूक्रेन युद्ध शुरू होने के बाद रूस के बाहर किसी ब्रिक्स शिखर सम्मेलन में यह उनकी पहली व्यक्तिगत भागीदारी है, जो बैठक को और महत्वपूर्ण बनाती है। उनके आगमन के कुछ ही घंटों बाद प्रधानमंत्री मोदी के साथ उनकी द्विपक्षीय बैठक होने की

संभावना है, जिसमें रक्षा और अन्य संबंधित मामलों पर चर्चा होने की उम्मीद है। विदेश मंत्रालय ने पुष्टि की है कि राष्ट्रपति पुतिन के अलावा, चीन के राष्ट्रपति शी जिनपिंग, मिस्र के राष्ट्रपति अब्देल फतह अल-सिसी, इथियोपिया के प्रधानमंत्री अबिय अहमद अली और इंडोनेशिया के राष्ट्रपति प्राबोवो सुबियांतो जैसे प्रमुख नेता भी इस समिट के लिए दिल्ली पहुंच रहे हैं। यह शिखर सम्मेलन तब हो रहा है जब पश्चिम



एशिया और यूक्रेन में जारी युद्धों के कारण वैश्विक ऊर्जा और कृषि आपूर्ति श्रृंखलाओं में गंभीर संकट पैदा हो गया है, जिससे सभी सदस्य देशों के बीच सहयोग की आवश्यकता बढ़ गई है।

अगर ममता नंदीग्राम से उपचुनाव में उतरती हैं तो उनके खिलाफ उम्मीदवार नहीं उतारेंगे

टीएमसी के बागी गुट ने पार्टी प्रमुख ममता को चुनाव लड़ने का दिया खुला ऑफर

कोलकाता ।

पश्चिम बंगाल में नंदीग्राम और रेजीनगर विधानसभा सीट पर होने वाले उपचुनाव को लेकर सियासत गरमा गई है। टीएमसी के बागी गुट ने पार्टी प्रमुख ममता बनर्जी को नंदीग्राम सीट से चुनाव लड़ने का खुला ऑफर दिया है। ऋतब्रत बनर्जी की अगुवाई वाले तुणमूल खेमे के नेता मदन मित्रा ने कहा कि अगर ममता बनर्जी नंदीग्राम से मैदान में उतरती हैं तो उनके खिलाफ कोई उम्मीदवार नहीं उतारा जाएगा। मीडिया रिपोर्ट के मुताबिक

नंदीग्राम विधानसभा सीट से ममता बनर्जी 2021 में विधानसभा चुनाव लड़ चुकी हैं, लेकिन उन्हें जीत नहीं मिली थी और वे बीजेपी के उम्मीदवार शुभेंदु अधिकारी से हार गई थीं। इसके बाद 2026 के विधानसभा चुनाव में शुभेंदु अधिकारी ने ममता बनर्जी को उनके गढ़ भवानीपुर में भी हरा दिया। शुभेंदु इस बार नंदीग्राम और भवानीपुर दोनों ही विधानसभा सीटों से चुनाव जीते थे, जिसके बाद उन्होंने नंदीग्राम सीट छोड़ दी। अब नंदीग्राम सीट पर उपचुनाव हो रहे हैं। ममता बनर्जी को टीएमसी के बागी गुट ने खुला ऑफर दिया है। ऐसे में सवाल उठता है कि क्या ममता बनर्जी नंदीग्राम सीट से

चुनावी मैदान में उतरेंगी? रिपोर्ट के मुताबिक पश्चिम बंगाल की सत्ता से बाहर होते ही तुणमूल कांग्रेस तीन धड़ों में बंट गई है। ऋतब्रत खेमे ने टीएमसी विधायकों को अपने साथ मिलाकर पार्टी पर कब्जा जमा रखा है, जिसे लेकर ममता का मामला कोर्ट में चल रहा है। ऋतब्रत गुट के नेता मदन मित्रा ने कहा है कि अगर ममता बनर्जी खुद नंदीग्राम से चुनाव लड़ती हैं, तो वे उम्मीदवार नहीं उतारेंगे। इसके साथ ही नंदीग्राम के एक अन्य नेता अबू ताहेर ने भी यही बात कही है। मित्रा ने कहा कि इस फैसले का मकसद बीजेपी विरोधी वोटों के बंटवारे को रोकना और ममता



को नंदीग्राम में आसानी से जीत दिलाना है। मित्रा ने कहा कि इससे यह साबित होगा कि हम बीजेपी को विपक्ष के वोट बांटने का मौका नहीं देना चाहते। उन्होंने यह बात उस आरोप के संदर्भ में कही जिसमें बागी गुट को बीजेपी की बी-टीम बताया जा रहा है।

आत्मीय स्वागत से गदगद दक्षिण अफीकी राष्ट्रपति रामाफोसा, मेहमानों का आना जारी

दिहड़ी वर्तमान में ग्लोबल डिप्लोमेसी की सबसे बड़ी धुरी

नई दिल्ली ।

नई दिल्ली वैश्विक कूटनीति के एक महत्वपूर्ण अध्याय की साक्षी बनने वाली है, जहाँ आगामी 18वें ब्रिक्स शिखर सम्मेलन 2026 के लिए दुनिया भर के राष्ट्राध्यक्षों और शीर्ष राजनयिकों का आगमन जारी है। दक्षिण अफ्रीका के राष्ट्रपति सिरिल रामाफोसा का पालम एयरबेस पर उतरते ही भारतीय परंपरा के अनुसार भव्य स्वागत हुआ। केंद्रीय राज्य मंत्री जयंत चौधरी से हाथ मिलाते ही राष्ट्रपति के चेहरे पर सहज मुस्कान दिखाई दी। यह क्षण भारत और दक्षिण

अफ्रीका के ऐतिहासिक, अटूट और भावनात्मक रिश्तों की सबसे ताजा तस्वीर है। 12 और 13 सितंबर को होने वाले दो दिवसीय महासम्मेलन के लिए दिग्गजों का तांता लगा हुआ है। ब्रिक्स के संस्थापक सदस्य दक्षिण अफ्रीका के राष्ट्रपति रामाफोसा के साथ, युगांडा की उपराष्ट्रपति जेसिका अलूषो भी राजधानी दिल्ली पहुँचीं। कौशल विकास और उद्यमिता परंपरा के अनुसार भव्य स्वागत हुआ। केंद्रीय राज्य मंत्री जयंत चौधरी ने दोनों प्रतिष्ठित अतिथियों का भारत की ओर से आत्मीय स्वागत किया। उरुग्वे के विदेश मंत्री मारियो लुबेटकिन, नाइजीरिया

के विदेश मंत्री बियांका और फिलीपींस के विदेश सचिव मारिया थेरेसा पी लाज़ोरो भी अहम आयोजन में शामिल होने पहुँच चुके हैं। ब्रिक्स अब केवल पाँच अक्षरों तक सीमित नहीं, बल्कि मिस्र, इथियोपिया, इंडोनेशिया, ईरान, सऊदी अरब और यूएई के जुड़ने के बाद 11 देशों का विशाल आर्थिक मंच बन चुका है। देश की राजधानी दिल्ली वर्तमान में ग्लोबल डिप्लोमेसी की सबसे बड़ी धुरी है। भारत ने इस बार शिखर सम्मेलन की जो थीम तय की है, वह लचीलापन, नवाचार, सहयोग और स्थिरता के लिए



निर्माण है, जो वर्तमान वैश्विक हालात को देखकर बेहद प्रासंगिक है। भारत की अध्यक्षता के तीन प्रमुख राजनीतिक स्तंभ तय किए गए हैं।.....ग्लोबल साउथ की आवाज को बुलंदी देना-यानी विकासशील और अविकसित देशों के आर्थिक व सामाजिक हितों को वैश्विक मंचों पर प्रमुखता से उठाना।

मप्र के नीमच में सीबीआई की बड़ी कार्रवाई, नारकोटिक्स अधिकारी के घर छापा

ड्रग्स जब्ती मामले को निपटाने के लिए 50 लाख रुपये के सक्षिध लेनदेन की जांच, लैपटॉप-फोन समेत दस्तावेज खंगाले

नीमच ।

मादक पदार्थों की तस्करी और जन्त ड्रग्स से जुड़े एक संवेदनशील मामले में केंद्रीय जांच ब्यूरो (सीबीआई) ने नीमच में बड़ी कार्रवाई की है। गुरुवार देर शाम सीबीआई की टीम ने केंद्रीय नारकोटिक्स ब्यूरो (सीबीएन) की कॉलोनो पहुंचकर एक वरिष्ठ अधिकारी के सरकारी आवास की तलाशी ली। कार्रवाई देर रात तक जारी रही। सूत्रों के अनुसार, सीबीआई को ड्रग्स जब्ती से जुड़े मामले को

कथित तौर पर दबाने और उसे निपटाने के एवज में करीब 50 लाख रुपये के सक्षिध ऑनलाइन लेनदेन के सुराग मिले थे। जांच में सामने आया है कि कथित रकम सीधे अधिकारी के बैंक खाते में भेजने के बजाय उनके एक करीबी रिश्तेदार के खाते में ट्रांसफर की गई थी। इसी विचित्र लेनदेन से जुड़े डिजिटल साक्ष्यों के आधार पर सीबीआई ने यह कार्रवाई की। दस्तावेज और इलेक्ट्रॉनिक उपकरणों की जांच सीबीआई अधिकारियों ने

ड्रग्स जब्ती से संबंधित रिकॉर्ड, पुराने मामलों की फाइलें और जब्ती सूचियों की जांच की। इसके अलावा सक्षिध बैंक खातों, ऑनलाइन लेनदेन से जुड़े दस्तावेज और अन्य डिजिटल साक्ष्यों को भी खंगाला गया। तलाशी के दौरान अधिकारी के लैपटॉप, स्मार्टफोन और अन्य इलेक्ट्रॉनिक उपकरण भी जांच के दायरे में आए हैं। इन उपकरणों से संबंधित डेटा की पड़ताल की जा रही है, ताकि सक्षिध विचित्र लेनदेन और ड्रग्स जब्ती मामले के बीच किसी संभावित कड़ी का पता

लगाया जा सके। कार्रवाई से नारकोटिक्स विभाग में हड़कप सीबीआई की अचानक हुई कार्रवाई के बाद केन्द्रीय नारकोटिक्स ब्यूरो के अधिकारियों और कर्मचारियों में हलचल बढ़ गई है। जांच की आंच आगे और किन अधिकारियों या लोगों तक पहुंचती है, इसे लेकर भी चर्चाएं तेज हैं। फिलहाल सीबीआई की ओर से कार्रवाई को लेकर कोई विस्तृत आधिकारिक बयान सामने नहीं आया है। जांच पूरी होने के बाद ही



कथित लेनदेन, ड्रग्स जब्ती मामले और इसमें शामिल लोगों की भूमिका को लेकर स्थिति स्पष्ट हो सकेगी। अधिकारियों के आवास से



मिले दस्तावेजों और डिजिटल उपकरणों की जांच के आधार पर आने वाले दिनों में मामले में और खुलासे होने की संभावना है।

संन्यास : स्वयं से समष्टि की ओर

(लेखक- कुमार कृष्णन)

- परमहंस स्वामी सत्यानंद सरस्वती के जीवन में साधना, सेवा और योग का अर्थ

(संन्यास दिवस 12 सितंबर पर विशेष)

बांग्लादेश के खिलाफ शांत रहते हुए पारी को बढ़ाने की कोशिश की: शेफाली वर्मा

दुबई, एजेंस। भारतीय महिला क्रिकेट टीम ने एशिया कप 2026 के फाइनल में जगह बना ली है। गुरुवार को हुए सेमीफाइनल मुकाबले में भारतीय टीम ने बांग्लादेश को हराकर फाइनल में जगह बनाई। भारतीय टीम की जीत में सलामी बल्लेबाज शेफाली वर्मा की 64 रनों की विस्फोटक पारी की अहम भूमिका रही। शेफाली को उनकी बेहतरीन पारी के लिए प्लेयर ऑफ द मैच चुना गया। वर्मा ने कहा कि उन्होंने गुरुवार को यहां महिला एशिया कप

सेमीफाइनल में बांग्लादेश के खिलाफ मैच जिताने वाली 64 रन की पारी के दौरान मुश्किल बैटिंग पिच के हिसाब से खुद को ढालते हुए शांत रहने और टीम के लिए योगदान देने पर ध्यान दिया। शेफाली ने बीसीसीआई विमेन द्वारा जारी एक वीडियो में कहा, 'एक सलामी बल्लेबाज के तौर पर मैं कभी-कभी बड़े शाॅट लगाती हूँ और कभी-कभी बस शांत रहने और सिंगल लेने की कोशिश करती



हूँ, क्योंकि स्मृति भी साथ होती है। कभी-कभी, मैं बस टीम के लिए वहां रहने और पारी को आगे बढ़ाने की कोशिश करती हूँ। सीनियर खिलाड़ी और ऑलराउंडर दीप्ति शर्मा ने शेफाली वर्मा की तारीफ करते हुए कहा, 'गेंद उनके पास वैसी नहीं आ रही थी जैसी वह चाहती थीं। पिछले मैच से अलग चुनौती थी, पिच भी मुश्किल थी, लेकिन उन्होंने खुद को शांत रखा और अपने शाॅट्स पर भरोसा किया। यह देखना अच्छा था, और उनके शाॅट्स को देखकर लगा कि उनकी मानसिकता स्पष्ट नजर आई। उन्हें पता था कि क्या करना है, और ये छोटी-छोटी चीजें उनकी मदद कर रही थीं।' दीप्ति ने कहा, 'मैं बहुत खुश हूँ कि मुझे 2-3 या 4 बॉल खेलने को मिलीं, और मैं बस जल्द से जल्द ऐसी छोटी पारी खेलने का इंतजार कर रही थी। मैं बहुत खुश हूँ कि मैं आखिरी कुछ गेंदों पर योगदान दे पाई। एक ऑल-राउंडर के तौर पर खेल के अलग-अलग विभाग में योगदान करना अहम है। जब आप तीनों डिपार्टमेंट्स में अपना बेस्ट करने जाते हैं, तो जाहिर है आप एक कदम आगे होते हैं, चाहे वह बैटिंग हो, बॉलिंग हो या फील्डिंग।'

बायर्न ने चैंपियंस लीग के पहले मैच में बोडो/लिग्ट को 5-0 से हराया

बर्लिन। जमाल मुसियाला ने बायर्न म्यूनिख की शुरुआती लाइनअप में वापसी करते हुए पहला गोल किया। इसकी मदद से जर्मन टीम ने यूईएफए चैंपियंस लीग में बोडो/लिग्ट को 5-0 से हरा दिया। बायर्न ने शुरू से ही गेंद पर कब्जा बनाए रखा, लेकिन शुरुआत में मेहमान टीम की पांच लोगों की डिफेंसिव लाइन को तोड़ने में संघर्ष किया। लुइस डियाज को पांच मिनट बाद पहला हाफ में मौका मिला, जोशुआ किमिच के क्रॉस पर उन्होंने पास से हेड मारा, लेकिन गोलकीपर निकिता हाइकिन ने उसे बचा लिया। किमिच का 22 मीटर का शाॅट 33वें मिनट में पोस्ट के बाहर लगा, इससे पहले हाइकिन ने पहले हाफ के आखिर में मुसियाला और फिर किमिच को रोका। हाइकिन, जिन्हें बाद में सेव करते समय कमर में दिक्कत हुई, उनकी जगह हाफटाइम में जूलियन फे लुंड ने ले ली, और बायर्न को रिस्टार्ट के बाद सिर्फ दो मिनट में ही बढ़त मिल गई। हेरी केन को रोकने की कोशिश में व ब्लॉक हो गई, लेकिन मुसियाला ने लुज बॉल को पकड़ा और अपना शाॅट बाएं कोने में मार दिया। केन ने 61वें मिनट में माइकल ओलिस की फ्री-किक डिलीवरी पर फे लुंड के पास से हेडर मारकर बढ़त दोगुनी कर दी। अल्फांसो डेविस ने 77वें मिनट में 17-मीटर का



स्ट्राइक करके मैच को आसानी से खत्म कर दिया, जिसके छह मिनट बाद ओलिस ने लेनार्ड कार्ल के पास पर बायर्न के लिए चौथा गोल किया। बोडो/लिग्ट का काम तब और मुश्किल हो गया जब 87वें मिनट में ओडिन ब्योटुफ्ट को पेनल्टी एरिया के पास से हेडर मारकर बढ़त दोगुनी कर दी। ओलिस ने फिफ्टी-फिफ्टी टाइम

में अपना डबल पूरा किया और विंसेंट कोम्पनी की टीम के लिए दूसरे हाफ में पांच गोल किए। जीत के बाद केन ने कहा, 'हम पहले हाफ में काफी बेहतर थे। हमें बस दरवाजा खुलने तक सब्र रखना था। दूसरे हाफ की शुरुआत में किए गए गोल ने गेम को आगे बढ़ाया और हम और मजबूत हुए।'



सबालेंका, रायबाकिना के खिलाफ नंबर 1 की चुनौती के लिए तैयार हैं

न्यूयॉर्क, एजेंसी। ऐलेना रायबाकिना से विश्व नंबर 1 रैंकिंग गंवाने पर आर्यना सबलेंका ने आखिरकार खुलकर अपनी बात रखी है। उन्होंने स्वीकार किया कि यूएस ओपन में अच्छा प्रदर्शन करने के बावजूद शीर्ष स्थान से हाथ फिसलते देखना थोड़ा अजीब लग रहा था। हालांकि, रायबाकिना के खिलाफ होने वाले रोमांचक फाइनल से पहले बेलायूसी खिलाड़ी इस हार पर ज्यादा ध्यान नहीं देना चाहती। क्वार्टर फाइनल में किनवेन ड्रैग को 3-6, 6-1, 6-4 से हराकर रायबाकिना ने नंबर 1 रैंकिंग हासिल कर ली। इस जीत के साथ ही कजाख



खिलाड़ी ने सबालेंका को पछाड़कर शीर्ष स्थान प्राप्त कर लिया और बेलायूसी खिलाड़ी के 99 सप्ताह के वर्चस्व को समाप्त कर दिया। इसके बाद रायबाकिना ने सेमीफाइनल में कोको गॉफ को हराकर फाइनल में अपनी जगह पक्की कर ली। सेमीफाइनल में जैसिका पेगुला को 7-5, 6-2 से हराने के बाद अपनी प्रेस कॉन्फ्रेंस में बोलते हुए, सबलेंका ने स्वीकार किया कि रायबाकिना ने सीजन के मध्य में अपने प्रदर्शन में आई गिरावट के बावजूद शीर्ष स्थान हासिल करने के लिए पर्याप्त प्रदर्शन किया है। 'मैं अच्छी तरह समझती हूँ कि विश्व नंबर 1 बनना कितना मुश्किल है। यह मेरा एक लक्ष्य था। लेकिन अभी मैं कुछ खास नहीं कर सकती। सीजन के मध्य में मेरा प्रदर्शन अच्छा नहीं रहा। ऐलेना ने कमान संभाली और बहुत अच्छा खेला,' सबलेंका ने कहा। 28 वर्षीय खिलाड़ी अब लगातार चौथी बार यूएस ओपन के फाइनल में पहुंच चुकी हैं,

जिससे उन्हें रैंकिंग में गिरावट के बावजूद टूर्नामेंट को एक और ग्रैंड स्लेम खिताब के साथ समाप्त करने का मौका मिल गया है। 'मैं सिर्फ खुद पर ध्यान केंद्रित कर सकती हूँ और वर्तमान क्षण में रहकर अपना सर्वश्रेष्ठ प्रदर्शन करने की कोशिश कर सकती हूँ। बस इसे बरकरार रखना है और शायद मैं उससे यह खिताब वापस ले लूँ,' उसने आगे कहा।

फाइनल में रायबाकिना का सामना होगा

फाइनल में पहुंचकर सबलेंका को शीर्ष स्थान से हटकर अपनी जगह बनाने वाली खिलाड़ी के खिलाफ खुद को परखने का सीधा मौका मिलेगा। रायबाकिना अपना पहला यूएस ओपन खिताब जीतने की कोशिश में है, जबकि सबलेंका न्यूयॉर्क में लगातार तीसरी चैंपियनशिप जीतने का प्रयास कर रही हैं। सबलेंका को पता है कि आगे क्या चुनौती है। रायबाकिना ने अपनी शानदार सर्विस और आक्रामक बेसलाइन गेम के दम पर पूरे टूर्नामेंट में बेहतरीन प्रदर्शन किया है, वहीं गौफ के खिलाफ उनकी वापसी ने यह साबित कर दिया कि जब मैच कड़े हो जाते हैं तो वह दबाव को भी झेल सकती हैं। हालांकि, सबलेंका के लिए स्थिति स्पष्ट है। रैंकिंग में फिर से बदलाव हो सकता है, और वह जानती है कि खुद को फिर से मुकाबले में लाने के लिए उसे क्या करना होगा। उन्होंने कहा, 'हर कोई एक-दूसरे का पीछा कर रहा है। यह सब छोटी-छोटी चीजों में सुधार करने और बेहतर बनने के बारे में है।' शनिवार को, यूएस ओपन ट्रॉफी की दौड़ में नई विश्व नंबर 1 और उनकी पूर्ववर्ती खिलाड़ी सबसे बड़े मंच पर आमने-सामने होंगी।

सबालेंका ने नंबर 1 बदलाव को स्वीकार किया

रैंकिंग में बदलाव के समय में स्थिति को विशेष रूप से असामान्य बना दिया है। सबालेंका एक बार फिर न्यूयॉर्क में बेहतरीन खिलाड़ियों में से एक रही हैं और फाइनल में अपने खिताब का बचाव करेंगी, फिर भी रायबाकिना के शानदार प्रदर्शन ने उनसे शीर्ष रैंकिंग छीन ली। सबलेंका ने स्वीकार किया कि उन्हें इस बात को स्वीकारना मुश्किल लगा, लेकिन उन्होंने जोर देकर कहा कि यह अंततः टेनिस की प्रतिस्पर्धी प्रकृति का ही एक हिस्सा है। 'यह थोड़ा अजीब लगता है कि आप टूर्नामेंट में अच्छा प्रदर्शन करें और फिर भी आपसे नंबर 1 स्थान छीन लिया जाए। कोई बात नहीं। यही तो खेल है। मुझे यह पसंद है। यही तो खेल की खूबसूरती है,' उन्होंने कहा। न्यूयॉर्क पहुंचने से पहले ही रायबाकिना रैंकिंग में अंतर कम कर रही थीं और फाइनल में पहुंचकर उन्होंने निर्णायक बढ़त हासिल कर ली। गौफ पर उनकी जीत का मतलब है कि वह शनिवार को होने वाले फाइनल में विश्व की नंबर 1 खिलाड़ी के रूप में उतरेगी।

नवांग त्सेरिंग ने जीता 'लद्दाख मैराथन'

- 122 किलोमीटर की दूरी रिकॉर्ड समय में पूरा किया



लद्दाख, एजेंस। अपनी प्रतिभा को पहचानकर कोई भी अगर उस पर कड़ी मेहनत करता है और निखारने की लगातार कोशिश करता है, तो एक न एक दिन उसे बड़ी सफलता जरूर मिलती है। नवांग त्सेरिंग की कहानी कुछ ऐसी ही है। नवांग ने लद्दाख मैराथन जीतकर रिकॉर्ड बनाया है। नवांग त्सेरिंग ने लद्दाख मैराथन में 122 किलोमीटर सिल्वर स्ट्र अल्ट्रा (एसआरयू) की दूरी को 12 घंटे, 12 मिनट और 18 सेकंड (12:12:18) में पूरा कर रिकॉर्ड बनाते हुए पहला स्थान हासिल किया है। त्सेरिंग का यह पहला प्रयास था और पहले ही प्रयास में वह चैंपियन बनकर निकले हैं। लद्दाख मैराथन जीतने के बाद आईएनएस से खास बातचीत में नवांग ने कहा, 'मैंने लद्दाख मैराथन सिल्वर स्ट्र अल्ट्रा (एसआरयू) में पहली बार हिस्सा लिया था और पहले प्रयास में ही पहला स्थान हासिल किया है। यह काफी मुश्किल और चुनौतीपूर्ण था। मेरी मांसपेशियां काफी खूब हो गई थीं। प्रतिस्पर्धा काफी कड़ी थी। इस साल मैंने (12:12:18) रिकॉर्ड बना दिया है।' नवांग ने अपनी सफलता का श्रेय अपने सभी कोचों, सहयोगियों और प्रशानस को दिया। मैराथन में आने से जुड़े सवाल पर नवांग ने मुस्कुराते हुए कहा, 'मैं अपने दोस्तों को देखकर मैराथन में आया हूँ। मैं उन लोगों को देखता था। वे दूसरे राज्यों में जाते थे। वही, देखकर मैंने मैराथन में आने का फैसला किया।' युवाओं के सफलता निश्चित रूप से उन युवाओं के लिए प्रेरणा है जो अभावों के बीच बड़ी उपलब्धि हासिल करने का प्रयास कर रहे हैं।

कुलदीप यादव ने 10 विकेट लेकर इंग्लैंड में काटा गदर

टीम को दिलाई जीत

यॉर्कशर ने एसेक्स को पारी और 106 रनों से मात दी। इस मैच में



कुलदीप ने कुल 10 विकेट अपने नाम किए। उन्होंने पहली पारी में चार विकेट लिए तो वहीं दूसरी पारी में छह विकेट अपने नाम किए। रन खर्च करने के मामले में भी कुलदीप कंजूस ही रहे। उन्होंने पहली पारी में 70 रन खर्च किए और दूसरी पारी में 50 रन। यहां तक की कुलदीप ने अपने बल्ले से भी टीम की जीत में अहम योगदान दिया।

टेस्ट जर्सी के लिए अर्शदीप झोंक रहे हैं पूरी ताकत



नई दिल्ली, एजेंसी। भारत की टी20 टीम के अहम सदस्य अर्शदीप सिंक का सपना भी हर क्रिकेटर की तरह टेस्ट क्रिकेट खेलना है। वह चाहते हैं कि लाल गेंद से भी अपनी रिवंग का कमाल दिखाएं। अभी तक वह सीमित ओवरों में ही चमके हैं और टेस्ट गेंदबाज के तौर पर भी अपनी पहचान बनाना चाहते हैं। इसलिए वह फर्स्ट क्लास क्रिकेट को नजरअंदाज नहीं करते हैं। उनको पता है कि टेस्ट खेलने के सपने को पूरा करने की राह में प्रथम श्रेणी क्रिकेट अधिक नहीं खेलने को आदर्श तैयारी नहीं माना जा सकता, लेकिन उनका कहना है कि यह पारंपरिक प्रारूप के लिए उनकी तैयारी में कमी को नहीं दर्शाता है।

क्षमता पर है यकीन

दलीप ट्रॉफी के बाद शेर ए पंजाब टीम लुधियाना लॉयंस से जुड़े अर्शदीप ने कहा कि प्रथम श्रेणी क्रिकेट में लंबा अंतराल तैयारी के लिए आदर्श नहीं है, लेकिन मैं उन्हीं चीजों पर फोकस कर सकता हूँ जिससे मौका मिलने पर तैयार रह सकूँ। टेस्ट क्रिकेट खेलना सम्मान की बात है और मुझे इसका इंतजार है। मुझे अपनी क्षमता पर यकीन है कि मैं भारत के लिये योगदान दे सकता हूँ।

हर कोशिश जारी

सीमित ओवरों के प्रारूप में भारत के शीर्ष गेंदबाजों में से एक अर्शदीप ने दिसंबर 2019 में पदार्पण के बाद से सिर्फ 24 प्रथम श्रेणी मैच खेले हैं। दलीप ट्रॉफी के दो मैच खेलने से पहले उन्होंने एक साल तक कोई प्रथम श्रेणी मैच नहीं खेला था। अर्शदीप ने समाचार एजेंसी पीटीआई को दिए साक्षात्कार में कहा कि मैं टेस्ट क्रिकेट खेलने के लिए अपनी ओर से हरसंभव प्रयास कर रहा हूँ।

एशियन गेम्स स्क्वाॅड से अन्नू रानी बाहर

क्वालिफिकेशन मार्क नहीं छू पाई, चोट से लौटे अविनाश साबले ने स्टीपलचेज में जगह पक्की की



नई दिल्ली, एजेंसी। हांगझोउ एशियन गेम्स की गोल्ड मेडलिस्ट अन्नू रानी जापान एशियन गेम्स के भारतीय स्क्वाॅड से बाहर हो गई हैं। वे महिलाओं की जैवलिन थ्रो में क्वालिफिकेशन मार्क हासिल नहीं कर सकीं। अन्नू ने गुरुवार को बृहस्पति स्टेडियम में इंडियन एथलेटिक्स फाइनल सीरीज में 57.50 मीटर का थ्रो किया। वह 57.62 मीटर के क्वालिफिकेशन मार्क से 12 सेंटीमीटर पीछे रह गईं।

अविनाश साबले की वापसी - इसी इवेंट में चोट से लौटे अविनाश साबले ने 3,000 मीटर स्टीपलचेज में गोल्ड जीता। उन्होंने 8:32.39 सेकेंड का समय निकालकर 8:36.57 सेकेंड का क्वालिफिकेशन मार्क हासिल किया। एथलेटिक्स फेडरेशन ऑफ इंडिया ने प्रतियोगिता से पहले खिलाड़ियों को साफ कर दिया था कि एशियन गेम्स में जाने के लिए क्वालिफिकेशन मार्क हासिल करना जरूरी है। खट्टू प्लानिंग कमेटी के चेयरमैन ललित भनोत ने कहा, जिसने क्वालिफिकेशन मार्क हासिल नहीं किया है, उसे एशियन गेम्स में नहीं भेजा जाएगा। खट्टू का रुख बिल्कुल साफ था। उन्होंने कहा, अगर अन्नू रानी क्वालिफाई नहीं कर पाई हैं, तो वे नहीं जाएंगी। जिन खिलाड़ियों ने मार्क हासिल नहीं किया है, वे दल का हिस्सा नहीं होंगे।

अविनाश 14 महीने तक चोट से बाहर रहे - 31 साल के अविनाश साबले 14 महीने तक चोट के कारण बाहर रहने के बाद अपनी 3,000 मीटर स्टीपलचेज स्पर्धा में लौटे। उन्होंने 8:32.39 सेकेंड के समय के साथ गोल्ड जीता। उनका समय 8:36.57 सेकेंड के एशियन गेम्स क्वालिफिकेशन मार्क से बेहतर रहा।

19 सितंबर से शुरू होगा इवेंट - एशियन गेम्स 2026 का 19 सितंबर से 4 अक्टूबर 2026 तक जापान के आइची-नागोया में खेला जाएगा। यह एशियन गेम्स का 20वां संस्करण है। इसमें एशिया के 45 देशों के खिलाड़ी अलग-अलग खेलों में हिस्सा लेंगे। भारतीय दल भी एथलेटिक्स, शूटिंग, बॉक्सिंग, कुश्ती, बैडमिंटन, हॉकी, तीरंदाजी, कबड्डी और क्रिकेट समेत कई खेलों में चुनौती पेश करेंगे।

